

# ပြည်သူ့ကြွေးမြီစီမံခန့်ခွဲမှုဥပဒေကြမ်း

## ( ပြည်သူများ သိရှိလေ့လာအကြံပြုနိုင်ရန် ဖော်ပြခြင်းဖြစ်ပါသည်။ )

ပြည်သူ့ကြွေးမြီစီမံခန့်ခွဲမှုဥပဒေကြမ်း

(ပြည်ထောင်စုလွှတ်တော်ဥပဒေအမှတ် / ၂၀၁၅)

၁၃၇၇ ခုနှစ်၊ လ ရက်

(၂၀၁၅ ခုနှစ်၊ လ ရက်)

ပြည်ထောင်စုလွှတ်တော်သည် ဤဥပဒေကို ပြဋ္ဌာန်းလိုက်သည်။

### အခန်း (၁)

#### အမည်နှင့်အဓိပ္ပာယ်ဖွင့်ဆိုချက်

၁။ ဤဥပဒေကို ပြည်သူ့ကြွေးမြီစီမံခန့်ခွဲမှုဥပဒေ ဟု ခေါ်တွင်စေရမည်။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ် သက်ရောက်စေရမည် -

- (က) နိုင်ငံတော်ဆိုသည်မှာ ပြည်ထောင်စုသမ္မတမြန်မာနိုင်ငံတော်ကို ဆိုသည်။
- (ခ) အစိုးရအဖွဲ့ဆိုသည်မှာ ပြည်ထောင်စုသမ္မတမြန်မာနိုင်ငံတော် ပြည်ထောင်စုအစိုးရအဖွဲ့ကို ဆိုသည်။
- (ဂ) ဝန်ကြီးဆိုသည်မှာ ဘဏ္ဍာရေးဝန်ကြီးဌာန၊ ပြည်ထောင်စုဝန်ကြီးကို ဆိုသည်။
- (ဃ) ဘဏ္ဍာရေးဝန်ကြီးဌာနဆိုသည်မှာ ပြည်ထောင်စုအစိုးရအဖွဲ့ ဘဏ္ဍာရေးဝန်ကြီးဌာနကို ဆိုသည်။
- (င) ပြည်ထောင်စုဝန်ကြီးဌာနဆိုသည်မှာ ပြည်ထောင်စုသမ္မတမြန်မာနိုင်ငံတော် ပြည်ထောင်စုဝန်ကြီးဌာနတစ်ခုခုကို ဆိုသည်။
- (စ) ဗဟိုဘဏ်ဆိုသည်မှာ မြန်မာနိုင်ငံတော်ဗဟိုဘဏ်ကို ဆိုသည်။
- (ဆ) ဘဏ္ဍာရေးနှစ်ဆိုသည်မှာ ဧပြီလ ၁ ရက်တွင် စ၍ နောက်နှစ်မတ်လ ၃၁ ရက်တွင် ပြီးဆုံးသောကာလအပိုင်းအခြားကို ဆိုသည်။
- (ဇ) နိုင်ငံတော်၏ဘဏ္ဍာရန်ပုံငွေစာရင်းဆိုသည်မှာ ပြည်ထောင်စုဘဏ္ဍာရန်ပုံငွေစာရင်း၊ အစိုးရအပိုင်ငွေစာရင်းနှင့် နိုင်ငံတော်

ဘဏ္ဍာရန်ပုံငွေစာရင်းတွင်ပါဝင်သော အစိုးရက ထိန်းသိမ်းဆောင်ရွက်ရသည့် အခြားရန်ပုံငွေစာရင်းများ အားလုံးပါဝင်သည့် ရန်ပုံငွေစာရင်းကိုဆိုသည်။

- (ဈ) အစိုးရငွေချေးသက်သေခံလက်မှတ်များဆိုသည်မှာ အစိုးရငွေတိုက်လက်မှတ်များ၊ အစိုးရငွေတိုက်စာချုပ်များ၊ နိုင်ငံတကာငွေတိုက်စာချုပ်များနှင့် ပေးချေရန် ကတိပြုချက်တို့ကို ဆိုသည်။
- (ည) အစိုးရကြွေးမြီဆိုသည်မှာ အစိုးရအဖွဲ့က ငွေချေးယူမှုကြောင့် ဖြစ်ပေါ်လာသည့် ငွေချေးကြေးရေးဆိုင်ရာပေးရန်တာဝန်များ အားလုံးကို ဆိုသည်။
- (ဋ) ပြည်သူ့ကြွေးမြီဆိုသည်မှာ အစိုးရအဖွဲ့၊ တိုင်းဒေသကြီး သို့မဟုတ် ပြည်နယ်အစိုးရအဖွဲ့များ၊ စည်ပင်သာယာရေးအဖွဲ့အစည်းများနှင့် နိုင်ငံတော်ပိုင် စီးပွားရေးအဖွဲ့အစည်းများက ငွေချေးယူမှုကြောင့် ဖြစ်ပေါ်လာသော ငွေချေးကြေးရေးဆိုင်ရာပေးရန်တာဝန်များ၊ နိုင်ငံတကာငွေချေးကြေးရေးအဖွဲ့အစည်းများသို့ နိုင်ငံတော်က အဖွဲ့ဝင်ထားခြင်းအတွက် ပေးရန်တာဝန်များအားလုံးကို ဆိုသည်။
- (ဌ) နိုင်ငံတော်၏အာမခံချက်ရှိသည့်ကြွေးမြီဆိုသည်မှာ မည်သည့်ပုဂ္ဂိုလ်၊ အဖွဲ့အစည်း သို့မဟုတ် စီမံကိန်းကုမ္ပဏီမဆို နိုင်ငံတော်က ချေးငွေအတွက် အာမခံချက်များနှင့် အခြားသော အာမခံပုံစံများ ထုတ်ပေးခြင်းကြောင့် ဖြစ်ပေါ်လာသော ငွေချေးကြေးရေးဆိုင်ရာပေးရန်တာဝန်များအားလုံးကို ဆိုသည်။
- (ဍ) ပြည်သူ့ကြွေးမြီစီမံခန့်ခွဲမှုဆိုသည်မှာ ပြည်သူ့ကြွေးမြီနှင့်စပ်လျဉ်း၍ သော်လည်းကောင်း၊ အစိုးရငွေချေးသက်သေခံလက်မှတ်များနှင့်စပ်လျဉ်း၍ သော်လည်းကောင်း၊ နိုင်ငံတော်၏ အာမခံချက်ရှိသည့် ကြွေးမြီများနှင့်စပ်လျဉ်း၍ သော်လည်းကောင်း ဤဥပဒေနှင့်အညီ စီမံခန့်ခွဲမှုကို ဆိုသည်။
- (ဎ) ငွေချေးယူခြင်းဆိုသည်မှာ အစိုးရအဖွဲ့၊ တိုင်းဒေသကြီး သို့မဟုတ် ပြည်နယ် အစိုးရအဖွဲ့များ၊ စည်ပင်သာယာရေးအဖွဲ့အစည်းများနှင့်

နိုင်ငံတော်ပိုင် စီးပွားရေးအဖွဲ့အစည်းများက ချေးငွေစာချုပ်ချုပ်ဆို၍ဖြစ်စေ အစိုးရငွေချေး သက်သေခံလက်မှတ်များထုတ်ဝေရောင်းချ၍ဖြစ်စေ တောင်းခံလျှင် ပြန်ပေးရန် တာဝန်ရှိသည့် အစိုးရအဖွဲ့၏ အာမခံချက်များ ထုတ်ပေး၍ဖြစ်စေ ချေးငွေရယူခြင်းကို ဆိုသည်။

- (ဏ) ကိုယ်စားလှယ်ဆိုသည်မှာ ဥပဒေအရဖြစ်စေ၊ ကိုယ်စားလှယ်လွှဲအပ်ခြင်း သဘောတူစာချုပ်အရဖြစ်စေ သတ်မှတ်ထားသော လုပ်ငန်းများကို ဘဏ္ဍာရေးဝန်ကြီးဌာနကိုယ်စား တာဝန်ယူဆောင်ရွက်သည့် မြန်မာနိုင်ငံတော်ဗဟိုဘဏ်၊ ပြည်တွင်းသို့မဟုတ် ပြည်ပမှ ငွေချေးကြေးရေးအဖွဲ့အစည်းနှင့် ပြည်တွင်းသို့မဟုတ် ပြည်ပမှ ငွေချေးသက်သေခံလက်မှတ်များလဲလှယ်ရောင်းဝယ်ရေး ကုမ္ပဏီကို ဆိုသည်။
- (တ) ငွေချေးကြေးရေးအဖွဲ့အစည်းများဆိုသည်မှာ မြန်မာနိုင်ငံတော် ငွေချေးကြေးရေးအဖွဲ့အစည်းများဥပဒေအရ ဖွဲ့စည်းတည်ထောင်ထားသော ငွေချေးကြေးရေးအဖွဲ့အစည်းများနှင့် ငွေချေးသက်သေခံလက်မှတ်များ လဲလှယ်ရောင်းဝယ်ရေးဥပဒေတွင် အကျုံးဝင်ပါဝင်သော အဖွဲ့အစည်းများကို ဆိုသည်။
- (ထ) တစ်ဆင့်ခံရောင်းချသူများဆိုသည်မှာ ငွေချေးကြေးရေးဈေးကွက်တွင် အစိုးရငွေချေးသက်သေခံလက်မှတ်များ ထုတ်ဝေခြင်းနှင့် ရောင်းချခြင်းတို့အား စီမံဆောင်ရွက်သည့် ငွေချေးကြေးရေးအဖွဲ့အစည်းများနှင့် အစိုးရငွေချေး သက်သေခံလက်မှတ်များ ရောင်းဝယ်ရေးကုမ္ပဏီများကို ဆိုသည်။
- (ဒ) ကြွေးမြီပေးဆပ်ခြင်းဆိုသည်မှာ ကြွေးမြီအပေါ် ပေးချေရန် စေ့ရောက်သည့် အတိုးနှင့်အရင်းအပါအဝင် ကြွေးမြီဆိုင်ရာ စည်းကမ်းချက်များအရ ကျခံရမည့် ကုန်ကျစရိတ်များအတွက် ပေးချေမှုများအားလုံး ဆောင်ရွက်ခြင်းကို ဆိုသည်။
- (ဓ) နိုင်ငံတော်ပိုင်စီးပွားရေးအဖွဲ့အစည်းများ ဆိုသည်မှာ နိုင်ငံတော်ပိုင်စီးပွားရေးလုပ်ငန်းများဥပဒေအရ ဖွဲ့စည်းတည်ထောင်ထားသော စီးပွားရေးအဖွဲ့အစည်းများကို ဆိုသည်။
- (န) စည်ပင်သာယာရေးအဖွဲ့အစည်းများ ဆိုသည်မှာ စည်ပင်သာယာရေးလုပ်ငန်းများ ဆောင်ရွက်ရန် နယ်နိမိတ်ပိုင်းခြားသတ်မှတ်၍ ဖွဲ့စည်းသောအဖွဲ့ကိုဆိုသည်။

ညပဒေကြမ်း



စာမျက်နှာ ၁၅ မှ

အခန်း(၂)

အခွင့်အာဏာအပ်နှံခြင်းနှင့် ငွေချေးယူခြင်း

၃။ ပြည်ထောင်စု၏ဘဏ္ဍာငွေအရအသုံးဆိုင်ရာဥပဒေ၏ ငွေချေးယူခြင်း အခန်းပါ ပြဋ္ဌာန်းချက်များနှင့်အညီ ဝန်ကြီးသည် နိုင်ငံတော်ကိုယ်စား ချေးငွေစာချုပ်များ ချုပ်ဆိုခြင်း၊ အစိုးရငွေချေးသက်သေခံလက်မှတ်များ ထုတ်ဝေရောင်းချခြင်း သို့မဟုတ် အခြားသော ချေးငွေစာချုပ်များတွင် ပါဝင် ဆောင်ရွက်ခြင်းနှင့် အစိုးရအာမခံစာချုပ်များ ထုတ်ပေးခြင်းဖြင့် ပြည်တွင်း မှဖြစ်စေ၊ ပြည်ပမှဖြစ်စေ ဒေသသုံးငွေကြေးဖြင့်သော်လည်းကောင်း၊ နိုင်ငံခြား ငွေကြေးဖြင့်သော်လည်းကောင်း ငွေချေးယူနိုင်ရန် တစ်ဦးတည်းသော အခွင့်အာဏာရှိသူဖြစ်သည်။ ထိုသို့ချေးယူခြင်းသည် ပြည်ထောင်စု၏ဘဏ္ဍာ ငွေအရအသုံးဆိုင်ရာဥပဒေတွင် ပြဋ္ဌာန်းထားသော မည်သည့်ကန့်သတ်ချက် နှင့်မဆို ညီညွတ်မှုရှိရမည်။

၄။ ဝန်ကြီးသည် ရသုံးခန့်မှန်းခြေငွေစာရင်းပါ လျာထားချက်အတွင်း ငွေချေးယူရန်နှင့် အဆိုပါချေးငွေများ ပြန်လည်ပေးဆပ်ရေးတာဝန်တို့ကို ပြည့်မီရန် အခြားပြည်ထောင်စုဝန်ကြီးဌာန သို့မဟုတ် ယင်းဝန်ကြီးဌာန၏ ပြည်ထောင်စုဝန်ကြီးတစ်ဦးဦးသို့ အခွင့်အာဏာလွှဲအပ်နိုင်သည်။ ယင်းသို့ အခွင့်အာဏာလွှဲပြောင်းပေးခြင်းသည် ဝန်ကြီး၏တာဝန်ရှိမှုကို ပျက်ပြယ် ခြင်း မရှိစေရ။

၅။ ဘဏ္ဍာရေးဝန်ကြီးဌာနသည် ဝန်ကြီး၏ အတည်ပြုချက်ဖြင့် ဘဏ္ဍာရေး ဝန်ကြီးဌာန၏ တာဝန်ဝတ္တရားအချို့ကို ဆောင်ရွက်ရန် ကိုယ်စားလှယ် သဘောတူစာချုပ်ချုပ်ဆို၍ ကိုယ်စားလှယ်ခန့်အပ်ဆောင်ရွက်ပိုင်ခွင့်ရှိသည်။

၆။ အစိုးရအဖွဲ့သည် နိုင်ငံတော်ကိုယ်စား အောက်ပါကိစ္စရပ်များအတွက် ငွေချေးယူနိုင်သည်-

- (က) နိုင်ငံတော်၏ ရသုံးခန့်မှန်းခြေငွေစာရင်း၏လိုငွေကို ဖြည့်ဆည်းရန်၊
- (ခ) စီမံကိန်းများနှင့် ရင်းနှီးမြှုပ်နှံမှုများအတွက် ရန်ပုံငွေဖြည့်ဆည်း ပေးရန်၊
- (ဂ) နိုင်ငံတော်၏ဘဏ္ဍာရန်ပုံငွေစာရင်းရှိ မြီရှင်လက်ကျန်ပမာဏ (Credit Balance) ကို ဝန်ကြီးက သတ်မှတ်ထားသောပမာဏ အတွင်း ထိန်းသိမ်းထားရန်၊
- (ဃ) ကြွေးမြီလက်ကျန်များကို ပြန်လည်ပေးဆပ်ရန် သို့မဟုတ် ပေးချေရမည့်ရက်မတိုင်မီ ကြိုတင်ပေးဆပ်ရန်၊
- (င) ဗဟိုဘဏ်ကထိန်းသိမ်းထားရှိသော နိုင်ငံခြားသုံးသီးသန့်ရန်ပုံငွေ ကို ပြန်လည်ဖြည့်တင်းရန်၊
- (စ) အစိုးရအာမခံစာချုပ်လက်ကျန်များအရ ပေးရန်တာဝန်များကို ဖြည့်ဆည်းရန်၊
- (ဆ) တိုင်းဒေသကြီး သို့မဟုတ် ပြည်နယ်အစိုးရအဖွဲ့များ၊ စည်ပင် သာယာရေးအဖွဲ့များနှင့် နိုင်ငံတော်ပိုင်စီးပွားရေးအဖွဲ့အစည်း များသို့ ပြည်ထောင်စုလွှတ်တော် အတည်ပြုချက်နှင့်အညီ အစိုးရ ချေးငွေများပံ့ပိုးရန်၊
- (ဇ) သဘာဝ သို့မဟုတ် ပတ်ဝန်းကျင်ဆိုင်ရာ ဘေးအန္တရာယ် သို့မဟုတ် အခြားသောနိုင်ငံတော်၏ မည်သည့်အရေးပေါ် အခြေ အနေများကြောင့်မဆို ဖြစ်ပေါ်လာသည့် အကျိုးသက်ရောက်မှု များကို မဆိုင်းမတွအကာအကွယ်ပေးရေး၊ လျော့ချရေး သို့မဟုတ် တိုက်ဖျက်ရေးတို့ကို ဆောင်ရွက်နိုင်ရန်၊
- (ဈ) ပြည်ထောင်စု၏ဘဏ္ဍာငွေအရအသုံးဆိုင်ရာဥပဒေတွင် ပြဋ္ဌာန်း ထားပြီး ပြည်ထောင်စုလွှတ်တော်က အတည်ပြုသော လိုအပ် သည့် ရန်ပုံငွေဖြည့်ဆည်းရန်။

၇။ ပုဒ်မ ၆ ပါ ကိစ္စရပ်များအတွက် ငွေချေးယူခြင်းနှင့်စပ်လျဉ်း၍ အောက်ပါ နည်းလမ်းတစ်ရပ်ရပ်ကို ဆောင်ရွက်ရမည်-

- (က) ရရှိလာသောချေးငွေကို ပြည်ထောင်စုဘဏ္ဍာရန်ပုံငွေစာရင်းသို့ ဖြစ်စေ၊ ဘဏ္ဍာရေးဝန်ကြီးဌာန၏ အတည်ပြုချက်ဖြင့် ငွေချေး ယူရန် ရည်ရွယ်၍ ဖွင့်လှစ်ထားသော ငွေစာရင်းတစ်ခုထဲသို့ဖြစ်စေ ထည့်သွင်းရမည်။
- (ခ) တတိယပုဂ္ဂိုလ်အား ချေးငွေစာချုပ်နှင့်အညီ သော်လည်းကောင်း၊ ၎င်းနှင့် ဆက်စပ်သောစာချုပ်နှင့်အညီသော်လည်းကောင်း၊ သဘောတူညီချက်နှင့်အညီ သော်လည်းကောင်း တိုက်ရိုက်ငွေပေး ချေနိုင်သည်။

၈။ အစိုးရကြွေးမြီအပေါ် မြီရှင်များ၏ ငွေတောင်းခံလာမှုကို နိုင်ငံတော်၏ ရသုံးခန့်မှန်းခြေငွေစာရင်းတွင် ဦးစားပေး ပေးရန်တာဝန်အဖြစ် ခွဲဝေလျာ ထားရမည်။ အဆိုပါငွေတောင်းခံမှုများကို ချုပ်ဆိုပြီးစာချုပ်များ၊ ပူးတွဲဘဏ္ဍာ ငွေဖြည့်ဆည်းခြင်းဆိုင်ရာကတိကဝတ်များ၊ ချေးငွေစာချုပ်များ၊ အစိုးရငွေ ချေးသက်သေခံလက်မှတ်များ ထုတ်ဝေရောင်းချခြင်းဆိုင်ရာ ဆုံးဖြတ်ချက်များ နှင့် နိုင်ငံတော်ငွေရေးကြေးရေးအဖွဲ့အစည်းများတွင် နိုင်ငံတော်က အဖွဲ့ဝင် ထားခြင်းအတွက် လိုက်နာရမည့်တာဝန်များအပေါ် အခြေခံ၍ ဆုံးဖြတ်ရမည်။

အခန်း (၃)

ပြည်သူ့ကြွေးမြီစီမံခန့်ခွဲမှု ရည်ရွယ်ချက်များနှင့် မဟာဗျူဟာ

၉။ ပြည်သူ့ကြွေးမြီစီမံခန့်ခွဲမှု၏ ရည်ရွယ်ချက်များသည် အစိုးရ၏ဘဏ္ဍာ ငွေဖြည့်ဆည်းမှု လိုအပ်ချက်များနှင့် ၎င်း၏ ငွေပေးချေရန်တာဝန်များအား ကာလလတ်မှ ကာလရှည်အထိ လက်ခံနိုင်ဖွယ်ရှိသော ဆုံးရှုံးနိုင်ခြေအဆင့်နှင့် အတူ ကုန်ကျစရိတ်အနည်းဆုံးဖြစ်စေရန်နှင့် အစိုးရငွေချေးသက်သေခံ လက်မှတ်များအတွက် ပြည်တွင်းဈေးကွက်ဖွံ့ဖြိုးရေးအား မြှင့်တင်ပေးရန်တို့ ဖြစ်သည်။

၁၀။ ကာလလတ်ပြည်သူ့ကြွေးမြီစီမံခန့်ခွဲမှုမဟာဗျူဟာကို အနည်းဆုံး နောက်ဘဏ္ဍာရေးနှစ်(၃)နှစ် ကာလအတွက် ဝန်ကြီးကနှစ်စဉ်ပုံမှန်ရေးဆွဲ၍ အစိုးရအဖွဲ့က အတည်ပြုရမည်။

၁၁။ ပြည်သူ့ကြွေးမြီစီမံခန့်ခွဲမှုမဟာဗျူဟာသည် ပုဒ်မ ၆ တွင် ဖော်ပြထား သော ကိစ္စရပ်များအပေါ် အခြေခံရမည်ဖြစ်ပြီး အောက်ပါကိစ္စရပ်များကို ထည့်သွင်းစဉ်းစားရမည်-

- (က) မက်ခရိုစီးပွားရေးမူဘောင်၊
  - (ခ) အစိုးရ၏ အနာဂတ်ငွေချေးယူမှု လိုအပ်ချက်၊
  - (ဂ) ဈေးကွက်အခြေအနေများ၊
  - (ဃ) မဟာဗျူဟာဖော်ထုတ်ရေးနှင့်ဆက်စပ်သည့် အခြားကိစ္စရပ်များ။
- ၁၂။ ပြည်သူ့ကြွေးမြီစီမံခန့်ခွဲမှု မဟာဗျူဟာတွင် အောက်ပါတို့ပါဝင်ရမည်-
- (က) ပြည်သူ့ကြွေးမြီနှင့် ထုတ်ဝေရောင်းချမည့် အစိုးရငွေချေး သက်သေခံလက်မှတ်များ စုပေါင်းခြင်းအတွက် အဆိုပြု လမ်းညွှန်ချက်များနှင့် တိကျသောလျာထားချက်များ၊
  - (ခ) အစိုးရငွေချေးသက်သေခံလက်မှတ်များဆိုင်ရာ ပြည်တွင်းဈေးကွက် ဖွံ့ဖြိုးမှုအားမြှင့်တင်ပေးရန် စီမံကိန်းရေးဆွဲထားသောလုပ်ငန်းများ၊
  - (ဂ) ငွေထုတ်ချေးခြင်း၊ ထပ်ဆင့်ငွေထုတ်ချေးခြင်းနှင့် အာမခံချက်များ ထုတ်ပေးခြင်းတို့အတွက် မူဝါဒများနှင့် လမ်းညွှန်ချက်များ။

၁၃။ ဝန်ကြီးက အဆိုပြုတင်သွင်းပြီး အစိုးရအဖွဲ့က အတည်ပြုသော ပြည်သူ့ ကြွေးမြီစီမံခန့်ခွဲမှုမဟာဗျူဟာကို -

- (က) လာမည့်ဘဏ္ဍာရေးနှစ်အတွက် ပြည်ထောင်စု၏ဘဏ္ဍာငွေအရ အသုံးဆိုင်ရာ ဥပဒေနှင့်အညီ ရေးဆွဲကျင့်သုံးရမည်။
- (ခ) အဆိုပါမဟာဗျူဟာကို သက်ဆိုင်ရာဘဏ္ဍာရေးနှစ်အစထက် နောက်မကျစေဘဲ ထုတ်ပြန်ကြေညာရမည်။
- (ဂ) ယင်းမဟာဗျူဟာအား အတည်ပြုပြီးချိန်မှစ၍ အစိုးရငွေချေးယူမှု နှင့် အခြားပြည်သူ့ကြွေးမြီစီမံခန့်ခွဲမှု လုပ်ဆောင်ချက်များအားလုံး ကို ယင်းမဟာဗျူဟာနှင့်အညီ ဆောင်ရွက်ရမည်။

အခန်း (၄)

ငွေချေးယူခြင်းနှင့် ပြည်သူ့ကြွေးမြီစီမံခန့်ခွဲမှု

၁၄။ ပြည်တွင်းဈေးကွက်တွင် အစိုးရငွေချေးသက်သေခံလက်မှတ်များ ထုတ်ဝေရောင်းချ၍ ငွေချေးယူခြင်းကို ဆောင်ရွက်ရာတွင်-

- (က) မြန်မာနိုင်ငံအတွင်း အစိုးရငွေချေးသက်သေခံလက်မှတ်များ ထုတ်ဝေရောင်းချခြင်းဖြင့် ငွေချေးယူရန် အစိုးရအဖွဲ့မှ တင်ပြလာ သည့်အခါ ပြည်ထောင်စုလွှတ်တော်က အတည်ပြုပေးရမည်။
- (ခ) အစိုးရငွေချေးသက်သေခံလက်မှတ်များ၏ အမျိုးအစားနှင့် အင်္ဂါ ရပ်များကို ဝန်ကြီးက ကြိုတင်ဆုံးဖြတ်ပြီးနောက် အစိုးရကိုယ်စား ဘဏ္ဍာရေးဝန်ကြီးဌာန သို့မဟုတ် ကိုယ်စားလှယ် လွှဲအပ်ခြင်း သဘောတူစာချုပ်အရ ဘဏ္ဍာရေးဝန်ကြီးဌာန၏ ကိုယ်စားလှယ် က ထုတ်ဝေရောင်းချရမည်။
- (ဂ) အစိုးရငွေချေးသက်သေခံလက်မှတ်များ လေလံတင်ရောင်းချခြင်း၊ အစုစပ် ထည့်ဝင်ခြင်း (Syndication) သို့မဟုတ် ဝန်ကြီးက အတည်ပြုထားသော အခြားနည်းလမ်းဖြင့် ရောင်းချခြင်းတို့ကို သတ်မှတ်ထားသည့် စာရင်းမှတ်တမ်းသွင်းသည့် ပုံစံဖြင့်သာ ထုတ်ဝေရောင်းချရမည်။
- (ဃ) အစိုးရငွေချေးသက်သေခံလက်မှတ်များကို လေလံတင်ရောင်းချရာ တွင် ဝန်ကြီးက အတည်ပြုထားသော ထုတ်ဝေမည့်အချိန်ဇယားနှင့် အညီ ပြုလုပ်ရမည်။
- (င) ထုတ်ဝေမည့် အချိန်ဇယားကို ကြိုတင်ထုတ်ပြန်ရမည်ဖြစ်ပြီး ထုတ်ဝေရောင်းချမည့်နေ့ရက်၊ ငွေချေးသက်သေခံလက်မှတ်အမျိုး အစားနှင့် သက်တမ်း၊ ထုတ်ဝေရောင်းချမည့်အများဆုံးပမာဏ တို့ ပါဝင်ရမည်။

၁၅။ (က) ဘဏ္ဍာရေးဝန်ကြီးဌာနသည် ဝန်ကြီးက အတည်ပြုထားသည့် အစိုးရငွေချေး သက်သေခံလက်မှတ်များကို လေလံတင်ရန်နှင့် လေလံတင်သွင်းလာသော ကမ်းလှမ်းမှုများကို အစိုးရကိုယ်စား လက်ခံရန် လုပ်ပိုင်ခွင့်အာဏာရှိသည့် တစ်ခုတည်းသော အဖွဲ့ အစည်းဖြစ်သည်။

- (ခ) အစိုးရငွေချေးသက်သေခံလက်မှတ်များကို လေလံတင်ခြင်း မဟုတ် သော အခြားနည်းဖြင့် ထုတ်ဝေရောင်းချမည်ဆိုပါက ယင်းတို့ အတွက် စည်းကမ်းချက်များကို ဝန်ကြီးက ကြိုတင်၍ အတည်ပြု ပေးရမည်။

၁၆။ အစိုးရငွေချေးသက်သေခံလက်မှတ်များအား ပြည်ပတွင် ထုတ်ဝေရောင်းချ ၍ ငွေချေးယူခြင်းကို ဆောင်ရွက်ရာတွင်-

- (က) အစိုးရငွေချေးသက်သေခံလက်မှတ်များ ထုတ်ဝေရောင်းချခြင်းဖြင့် ပြည်ပမှ ငွေချေးယူရန် အစိုးရအဖွဲ့က တင်ပြလာသည့်အခါ ပြည်ထောင်စုလွှတ်တော်က အတည်ပြုပေးရမည်။
- (ခ) ဈေးကွက်၊ အစိုးရငွေချေးသက်သေခံလက်မှတ်အမျိုးအစား၊ သက် တမ်း၊ ထုတ်ဝေရောင်းချမည့်ပမာဏ၊ လက်ခံနိုင်သောကုန်ကျစရိတ် နှင့် တစ်ဆင့်ခံရောင်းချသူများကို ခန့်အပ်ခြင်းတို့ပါဝင်သောထုတ်ဝေ ရောင်းချမည့်နည်းလမ်းကို ဝန်ကြီးက အတည်ပြုပေးရမည်။
- (ဂ) အစိုးရငွေချေးသက်သေခံလက်မှတ်များ ထုတ်ဝေရောင်းချခြင်း အတွက် လိုအပ်သော ဘဏ္ဍာရေးနှင့်ငွေပေးချေရေး ကိုယ်စားလှယ် များ၊ ဥပဒေဆိုင်ရာ ကိုယ်စားလှယ်များနှင့် အခြားကိုယ်စားလှယ် အဖွဲ့များ ခန့်အပ်ခြင်းကို ဝန်ကြီးက အတည်ပြုပေးရမည်။
- (ဃ) အစိုးရငွေချေးသက်သေခံလက်မှတ်များ ထုတ်ဝေရောင်းချခြင်း နှင့် စပ်လျဉ်းသောစာချုပ်များကို လက်မှတ်ရေးထိုးခြင်း သို့မဟုတ် ကိုယ်စားလှယ်လွှဲအပ်၍ လက်မှတ်ရေးထိုးစေခြင်းတို့ကို ဝန်ကြီးက ဆောင်ရွက်ရမည်။

၁၇။ မြန်မာနိုင်ငံအတွင်း၌ဖြစ်စေ၊ ပြည်ပ၌ဖြစ်စေ ချေးငွေစာချုပ်များချုပ်ဆို၍ ငွေချေးယူခြင်းကို ဆောင်ရွက်ရာတွင်-

(က) ပြည်ထောင်စုလွှတ်တော်သည် အစိုးရအဖွဲ့က ချေးငွေစာချုပ်ချုပ် ဆိုခြင်းဖြင့် ငွေချေးယူနိုင်ရန် တင်ပြလာပါက အတည်ပြုပေးရ မည်။

- (ခ) အစိုးရအဖွဲ့ကိုယ်စား ဝန်ကြီးသည် ချေးငွေစာချုပ်ဆွေးနွေးညှိနှိုင်း ခွင့်နှင့် လက်မှတ်ရေးထိုးခွင့်တို့အား သက်ဆိုင်ရာပြည်ထောင်စု ဝန်ကြီးဌာနနှင့် သင့်လျော်သော အရာထမ်းများသို့ တာဝန် ပေးအပ်နိုင်သည်။
- (ဂ) အစိုးရနှင့် ငွေရေးကြေးရေးအဖွဲ့အစည်း သို့မဟုတ် ပြည်ပအစိုးရ သို့မဟုတ် အခြားမြီရှင်တို့အကြား ချုပ်ဆိုမည့်ချေးငွေစာချုပ်သည် ၎င်း၏ချေးငွေဆိုင်ရာ စည်းကမ်းချက်များအရ အစိုးရအဖွဲ့က အတည်ပြုပြီးမှသာ စတင်ဆောင်ရွက်ရမည်။
- (ဃ) ဝန်ကြီးသည် ချေးငွေစာချုပ်များနှင့်ဆက်စပ်သော စာရွက် စာတမ်းများကို လက်မှတ်ရေးထိုးခြင်း သို့မဟုတ် ကိုယ်စားလှယ် လွှဲအပ်၍ လက်မှတ်ရေးထိုးစေခြင်းတို့ကို ဆောင်ရွက်ရမည်။

၁၈။ ချေးငွေများနှင့်စပ်လျဉ်း၍ ငွေချေးပေးသူ၏ သဘောတူညီချက်နှင့်အညီ ချေးငွေဆိုင်ရာ စည်းကမ်းသတ်မှတ်ချက်များကို ဝန်ကြီး၏ အတည်ပြုချက်ဖြင့် အောက်ပါတို့ကို ဆောင်ရွက်နိုင်သည်-

- (က) ချေးငွေကိုပေးဆပ်ရမည့်ရက်မတိုင်မီ ကြိုတင်ပေးဆပ်ခြင်း၊
- (ခ) ချေးငွေစည်းကမ်းချက်များကို ပြန်လည်ညှိနှိုင်းဆွေးနွေးခြင်း၊
- (ဂ) ချေးယူငွေများအား ချေးငွေပုံစံတစ်မျိုးမှ အခြားတစ်မျိုးသို့ ပြောင်းလဲ ခြင်း သို့မဟုတ်၊
- (ဃ) ချေးငွေနှစ်ခု သို့မဟုတ် နှစ်ခုနှင့်အထက်ကို ချေးငွေတစ်ခုတည်း အဖြစ် ပေါင်းစည်းခြင်း။

၁၉။ ဝန်ကြီးသည် ပြည်သူ့ကြွေးမြီစီမံခန့်ခွဲမှု ရည်ရွယ်ချက်များနှင့် အတည်ပြုထားသော မဟာဗျူဟာတို့နှင့်အညီ ငွေချေးယူမှုစီမံခန့်ခွဲခြင်း လုပ်ငန်းစဉ်များကို သတ်မှတ်ချက်များနှင့်အညီ ဆောင်ရွက်နိုင်သည်။

အခန်း (၅)

ငွေထုတ်ချေးခြင်းနှင့်ထပ်ဆင့်ငွေထုတ်ချေးခြင်း

၂၀။ ဘဏ္ဍာရေးကော်မရှင်က ခွင့်ပြုသောချေးငွေကို ပြည်ထောင်စု၏ ဘဏ္ဍာငွေ အရအသုံးဆိုင်ရာဥပဒေနှင့်အညီ တိုင်းဒေသကြီး သို့မဟုတ် ပြည်နယ်အစိုးရ အဖွဲ့များသို့ ငွေထုတ်ချေးခြင်းနှင့် စည်ပင်သာယာရေးအဖွဲ့များ၊ နိုင်ငံတော် ပိုင်စီးပွားရေးအဖွဲ့အစည်းများအား ပြည်ထောင်စု၏ဘဏ္ဍာငွေအရအသုံး ဆိုင်ရာဥပဒေနှင့်အညီ ငွေထုတ်ချေးခြင်းတို့ပြုရာတွင်-

- (က) ဝန်ကြီးသည် မိမိကိုယ်တိုင်ဖြစ်စေ၊ ကိုယ်စားလှယ်တစ်ဦးအား ဖြစ်စေ ချေးငွေနှင့် သက်ဆိုင်သောစာချုပ်ကို နိုင်ငံတော်ကိုယ်စား လက်မှတ်ရေးထိုးခြင်းပြုနိုင်သည်။
- (ခ) ဝန်ကြီးသည် အစိုးရအဖွဲ့၏သဘောတူညီချက်ဖြင့် ချေးငွေဆိုင်ရာ စည်းကမ်းချက်များ သတ်မှတ်နိုင်သည်။

၂၁။ ပြည်ထောင်စု၏ဘဏ္ဍာငွေအရအသုံးဆိုင်ရာဥပဒေပါ ပြဋ္ဌာန်းချက်များ နှင့် ဤဥပဒေ၏ ပုဒ်မ ၁၇ နှင့်အညီ-

- (က) ဘဏ္ဍာရေးဝန်ကြီးဌာနသည် နိုင်ငံတော်ကိုယ်စား ပြည်ပမှ ငွေချေးယူနိုင်ပြီး တိုင်းဒေသကြီး သို့မဟုတ် ပြည်နယ်အစိုးရအဖွဲ့ များ၊ စည်ပင်သာယာရေးအဖွဲ့များ၊ နိုင်ငံတော်ပိုင်စီးပွားရေးအဖွဲ့ အစည်းများနှင့် နိုင်ငံတော်နှင့် အကျိုးတူဆောင်ရွက်နေသော လုပ်ငန်းများသို့ ထပ်ဆင့်ထုတ်ချေးနိုင်သည်။
- (ခ) ယင်းထပ်ဆင့်ချေးငွေဆိုင်ရာ စည်းကမ်းချက်များအား အစိုးရ အဖွဲ့၏ သဘောတူညီချက်ဖြင့် ဝန်ကြီးကသတ်မှတ်နိုင်သည်။
- (ဂ) ပုဒ်မ ၂၁ ပုဒ်မခွဲ (ခ) အရ ဝန်ကြီးသည် ထပ်ဆင့်ငွေထုတ်ချေးခြင်း နှင့် စပ်လျဉ်းသောစာချုပ်များ၊ စာရွက်စာတမ်းများကို လက်မှတ် ရေးထိုးခြင်း သို့မဟုတ် ကိုယ်စားလှယ်လွှဲအပ်၍ လက်မှတ်ရေးထိုး စေခြင်းတို့ကို ဆောင်ရွက်နိုင်သည်။

၂၂။ ဤအခန်းအရ ချေးငွေကို ထုတ်ချေးခြင်းမပြုမီနှင့် ချေးငွေကို အပြည့် အဝပြန်လည်ပေးဆပ်ခြင်းမပြုမီကာလအတွင်း ယင်းချေးငွေကို နိုင်ငံတော် က ဆုံးရှုံးမှုမရှိစေရေးအတွက် ဘဏ္ဍာရေးဝန်ကြီးဌာနက တာဝန်ယူဆန်းစစ် ရမည်။

အခန်း (၆)

နိုင်ငံတော်၏ အာမခံချက်များ

၂၃။ (က) မည်သည့်ပုဂ္ဂိုလ်၊ အဖွဲ့အစည်း သို့မဟုတ် စီမံကိန်းကိုမဆို ချေးငွေ အတွက် အာမခံချက်များနှင့် အခြားသောအာမခံပုံစံများကို အစိုးရအဖွဲ့နှင့် ပြည်ထောင်စုလွှတ်တော်က အတည်ပြုသည့် စည်းကမ်းသတ်မှတ်ချက်များနှင့်အညီ ဝန်ကြီးက ထုတ်ပေးနိုင် သည်။

- (ခ) ဝန်ကြီးသည် နိုင်ငံတော်၏ အာမခံချက်နှင့်စပ်လျဉ်းသည့် သဘော တူညီချက်များကို လက်မှတ်ရေးထိုးခြင်း သို့မဟုတ် ကိုယ်စားလှယ် လွှဲအပ်၍ လက်မှတ်ရေးထိုးစေခြင်းတို့ကို ဆောင်ရွက်နိုင်သည်။

၂၄။ ဤအခန်းအရ နိုင်ငံတော်၏ အာမခံချက်ကို ထုတ်ပေးခြင်းမပြုမီနှင့် အာမခံချက် လက်ကျန်ကာလတစ်လျှောက် ထိုအာမခံချက်ထုတ်ပေးခြင်း ကြောင့် အစိုးရ၏ ဆုံးရှုံးနိုင်ခြေကို ဘဏ္ဍာရေးဝန်ကြီးဌာနက ဆန်းစစ်ရမည်။ နိုင်ငံခြားငွေဖြင့် အာမခံချက်ပေးရန် လိုအပ်ပါက မြန်မာနိုင်ငံ၏ အရန် နိုင်ငံခြားငွေအပေါ် အကျိုးသက်ရောက်နိုင်ခြေရှိသောကြောင့် မြန်မာ နိုင်ငံတော်ဗဟိုဘဏ်၏ သဘောတူညီမှုကို ရယူရမည်။

၂၅။ နိုင်ငံတော်၏အာမခံချက်ဖြင့် ချေးငွေရယူသူသည် ပြည်ထောင်စု လွှတ်တော်က သီးခြားသတ်မှတ်ချက်မရှိလျှင် အဆိုပါအာမခံအတွက် ဝန်ကြီးက သတ်မှတ်သော အာမခံကြေးကို အစိုးရထံပေးသွင်းရမည်။

၂၆။ ဝန်ကြီးသည် နိုင်ငံတော်၏ အာမခံချက်ဖြင့် ချေးငွေရယူသူထံမှ ချေးငွေ ပြန်လည်ထုတ်ယူရန် သို့မဟုတ် ငွေပေးချေမှုကို

ဥပဒေကြမ်း

စာမျက်နှာ ၁၆ မှ

- တောင်းခံရန် အခွင့်အာဏာ ရှိသည်-
- (က) အာမခံချက်ကို ဖြည့်ဆည်းပေးနိုင်ရန် အစိုးရက ကျခံထားသည့် ငွေကြေးအားလုံး၊
- (ခ) အာမခံချက်နှင့်စပ်လျဉ်း၍ အစိုးရက ကျခံခဲ့သော အသုံးစရိတ် များအားလုံး၊
- (ဂ) အာမခံချက်ကို ဖြည့်ဆည်းပေးနိုင်ရန် အစိုးရက ကျခံသုံးစွဲခဲ့သည့် ငွေကြေးအားလုံးအပေါ် အတိုး။

အခန်း (၇)

ပြည်ထောင်စုဝန်ကြီးဌာနများက ငွေချေးယူခြင်း

၂၇။ ပုဒ်မ ၄ နှင့်အညီ ဝန်ကြီး၏အခွင့်အာဏာအပေါ်မူတည်၍ ပြည်ထောင်စု ဝန်ကြီးဌာနသည် မိမိအဖွဲ့အစည်းအတွက်ဖြစ်စေ၊ နိုင်ငံတော်ပိုင်စီးပွားရေး အဖွဲ့အစည်းအတွက်ဖြစ်စေ၊ ပြည်ထောင်စု၏ဘဏ္ဍာငွေအရအသုံးဆိုင်ရာ ဥပဒေပါ ပြဌာန်းချက်နှင့်အညီ ပြည်ထောင်စုလွှတ်တော်၏ အတည်ပြုချက် အရ ငွေချေးယူနိုင်သည်။

၂၈။ ပြည်ထောင်စုဝန်ကြီးဌာနများသည် ချေးငွေစာချုပ်ကို လက်မှတ်ရေးထိုး ပြီးနောက် ဝန်ကြီးဌာနသို့ မိတ္တူမှန်တစ်စုံပေးပို့ရမည်။ ဘဏ္ဍာရေးဝန်ကြီး ဌာနသည် ပြည်ထောင်စုဝန်ကြီးဌာနများမှ စာချုပ်ချုပ်ဆို၍ ငွေချေးယူမှုများ အားလုံးကို ပုဒ်မ ၄၁ ပုဒ်မခွဲ (၄)၊ (က)၊ (ဂ) တို့တွင် ဖော်ပြထားသည့်အတိုင်း ဆောင်ရွက်ရမည်။

အခန်း (၈)

တိုင်းဒေသကြီး သို့မဟုတ် ပြည်နယ်အစိုးရအဖွဲ့များက ငွေချေးယူခြင်း

၂၉။ တိုင်းဒေသကြီး သို့မဟုတ် ပြည်နယ်အစိုးရအဖွဲ့များသည် ပြည်ထောင်စု ၏ ဘဏ္ဍာငွေအရအသုံးဆိုင်ရာဥပဒေပါပြဌာန်းချက်များနှင့်အညီ တိုင်း ဒေသကြီး သို့မဟုတ် ပြည်နယ်လွှတ်တော်များက ပြဌာန်းသော သက်ဆိုင်ရာ ဥပဒေပါ ပြဌာန်းချက်များအရ ငွေချေးယူနိုင်သည်။ တိုင်းဒေသကြီး သို့မဟုတ် ပြည်နယ်အစိုးရအဖွဲ့၏ ငွေချေးယူမှုအားလုံးသည် အစိုးရအဖွဲ့၏ ကြိုတင် ခွင့်ပြုချက်နှင့် ပြည်ထောင်စုလွှတ်တော်၏ အပြီးသတ် အတည်ပြုချက်တို့ကို ရယူရမည်။

၃၀။ တိုင်းဒေသကြီး သို့မဟုတ် ပြည်နယ်အစိုးရအဖွဲ့များသည် ၎င်းတို့၏ ကြွေးမြီလက်ကျန်အခြေအနေ၊ ချေးငွေအသစ်ရယူမှုအခြေအနေများကို သုံးလ ပတ်တစ်ကြိမ်ကုန်ဆုံးပြီးနောက် တစ်လအတွင်း ဘဏ္ဍာရေးဝန်ကြီးဌာနသို့ တင်ပြရမည်။ ဘဏ္ဍာရေးဝန်ကြီးဌာနသည် တိုင်းဒေသကြီး သို့မဟုတ် ပြည်နယ်များ၏ ကြွေးမြီဆိုင်ရာ အခြားသတင်းအချက်အလက်များကို ဝန်ကြီးကိုယ်စား စာဖြင့် ရေးသားတောင်းခံနိုင်သည်။

အခန်း (၉)

စည်ပင်သာယာရေးအဖွဲ့များက ငွေချေးယူခြင်း

၃၁။ စည်ပင်သာယာရေးအဖွဲ့များသည် ပြည်ထောင်စု၏ဘဏ္ဍာငွေအရအသုံး ဆိုင်ရာဥပဒေပါ ပြဌာန်းချက်များနှင့်အညီ စည်ပင်သာယာရေးအဖွဲ့ ဆိုင်ရာ အခြားဥပဒေများ၊ နည်းဥပဒေများပါ ပြဌာန်းချက်များအရ ငွေချေးယူနိုင်သည်။ စည်ပင်သာယာရေးအဖွဲ့၏ ငွေချေးယူမှု အားလုံးသည် အစိုးရအဖွဲ့၏ ကြိုတင်ခွင့်ပြုချက်နှင့် ပြည်ထောင်စုလွှတ်တော်၏ အပြီးသတ် အတည်ပြုချက် တို့ကို ရယူရမည်။

၃၂။ စည်ပင်သာယာရေးအဖွဲ့များသည် ၎င်းတို့၏ ကြွေးမြီလက်ကျန်အခြေ အနေနှင့် ချေးငွေအသစ်ရယူမှုအခြေအနေများကို ဘဏ္ဍာရေးနှစ် သုံးလပတ် တစ်ကြိမ် ကုန်ဆုံးတိုင်း တစ်လအတွင်း ဘဏ္ဍာရေးဝန်ကြီးဌာနသို့ တင်ပြရ မည်။ ဘဏ္ဍာရေးဝန်ကြီးဌာနသည် စည်ပင်သာယာရေးအဖွဲ့များ၏ ကြွေးမြီ ဆိုင်ရာအခြားသတင်းအချက်အလက်များကို ဝန်ကြီးကိုယ်စား စာဖြင့်ရေးသား တောင်းခံနိုင်သည်။

အခန်း (၁၀)

နိုင်ငံတော်ပိုင်စီးပွားရေးအဖွဲ့အစည်းများက ချေးယူခြင်း

၃၃။ (က) နိုင်ငံတော်ပိုင်စီးပွားရေးအဖွဲ့အစည်းများသည် ၎င်းတို့၏ လုပ်ငန်း များအား ဆောင်ရွက်ရန် ကိုယ်ပိုင်ရန်ပုံငွေဖြင့် မလုံလောက်ပါ က မြန်မာနိုင်ငံတော် ငွေရေးကြေးရေးအဖွဲ့အစည်းများဥပဒေ အရ ဖွဲ့စည်းတည်ထောင်ထားသော နိုင်ငံပိုင်ဘဏ်များထံမှ ငွေချေးယူနိုင်သည်။

(ခ) နိုင်ငံတော်ပိုင်စီးပွားရေးအဖွဲ့အစည်းများ၏ ငွေချေးယူမှုအားလုံး သည် နှစ်စဉ်ပြည်ထောင်စု၏ဘဏ္ဍာငွေအရအသုံးဆိုင်ရာဥပဒေ နှင့်အညီ အကောင်အထည်ဖော်ရမည်။

(ဂ) နိုင်ငံတော်ပိုင်စီးပွားရေးအဖွဲ့အစည်းများ၏ ငွေချေးယူမှုအားလုံး သည် အစိုးရအဖွဲ့၏ ကြိုတင်ခွင့်ပြုချက်နှင့် ပြည်ထောင်စု လွှတ်တော်၏ အပြီးသတ် အတည်ပြုချက်နှင့်အညီ ဆောင်ရွက်ရ မည်။

၃၄။ နိုင်ငံတော်ပိုင်စီးပွားရေးအဖွဲ့အစည်းများသည် ၎င်းတို့၏ကြွေးမြီ လက်ကျန်အခြေအနေနှင့် ချေးငွေအသစ်ရယူမှုအခြေအနေများကို ဘဏ္ဍာ ရေးနှစ် သုံးလပတ်တစ်ကြိမ် ကုန်ဆုံးတိုင်း တစ်လအတွင်း ဘဏ္ဍာရေးဝန်ကြီး ဌာနသို့ တင်ပြရမည်။ ဘဏ္ဍာရေးဝန်ကြီးဌာနသည် နိုင်ငံတော်ပိုင်စီးပွားရေးအဖွဲ့ အစည်းများ၏ ပြည်သူ့ကြွေးမြီဆိုင်ရာ အခြားသတင်းအချက်အလက်များကို ဝန်ကြီးကိုယ်စား စာဖြင့်ရေးသားတောင်းခံနိုင်သည်။

အခန်း (၁၁)

စာရင်းပြုစုခြင်း၊ ရသုံးခန့်မှန်းခြေငွေစာရင်းရေးဆွဲခြင်းနှင့် အစီရင်ခံတင်ပြခြင်း

၃၅။ ဘဏ္ဍာရေးဝန်ကြီးဌာနသည်-

- (က) ပြည်သူ့ကြွေးမြီများ၊ ငွေထုတ်ချေးခြင်းများ၊ ထပ်ဆင့်ငွေထုတ်ချေး ခြင်းများနှင့် နိုင်ငံတော်၏ အာမခံချက်ရှိသည့် ကြွေးမြီများနှင့် စပ်လျဉ်းသည့် ငွေပေးငွေယူဆောင်ရွက်ချက်အားလုံးကို ရသုံး ခန့်မှန်းခြေငွေစာရင်းခေါင်းစဉ် အမျိုးအစားများနှင့် ငွေစာရင်း

ဇယားများ (Chart of Accounts) နှင့်အညီ မှတ်တမ်းတင်ထားရှိ ရမည်။ ပြည်သူ့ကြွေးမြီနှင့်သက်ဆိုင်သော ငွေပေးငွေယူ ဆောင် ရွက်ချက်အားလုံးအတွက် စာရင်းမှတ်တမ်းများအား သတ်မှတ် ချက်များနှင့်အညီ ဖော်ပြရမည်။

(ခ) ပြည်သူ့ကြွေးမြီစီမံခန့်ခွဲမှုအတွက် ငွေစာရင်းများထိန်းသိမ်းရာတွင် အပြည်ပြည်ဆိုင်ရာငွေရေးကြေးရေးအစီရင်ခံတင်ပြမှု စံသတ်မှတ် ချက်များကို အတိအကျ လိုက်နာကျင့်သုံးရမည်။

၃၆။ ပြည်ထောင်စုဝန်ကြီးဌာနများ၊ တိုင်းဒေသကြီး သို့မဟုတ် ပြည်နယ်အစိုးရ အဖွဲ့များ၊ စည်ပင်သာယာရေးအဖွဲ့များနှင့် နိုင်ငံတော်ပိုင်စီးပွားရေးအဖွဲ့ အစည်းများသည် ၎င်းတို့၏ ကြွေးမြီများပေးဆပ်ခြင်းနှင့် ချေးငွေထုတ်ယူ သုံးစွဲခြင်းအတွက် ခန့်မှန်းပြုစု၍ ရသုံးခန့်မှန်းခြေငွေစာရင်းညွှန်ကြားလွှာနှင့်အညီ လျာထားရမည်ဖြစ်ပြီး ပြည်ထောင်စုလွှတ်တော် သို့မဟုတ် တိုင်းဒေသကြီး လွှတ်တော် သို့မဟုတ် ပြည်နယ်လွှတ်တော်က အတည်ပြုထားသော လျာထား ချက်ရှိရမည်။

၃၇။ ဘဏ္ဍာရေးဝန်ကြီးဌာနသည် ပြည်သူ့ကြွေးမြီပေးဆပ်မှု အသုံးစရိတ် ခန့်မှန်းခြေကို ပြင်ဆင်ပြုစုပြီး ပြည်ထောင်စု၏ဘဏ္ဍာငွေအရအသုံးဆိုင်ရာ ဥပဒေ သို့မဟုတ် တိုင်းဒေသကြီး သို့မဟုတ် ပြည်နယ်၏ဘဏ္ဍာငွေအရအသုံး ဆိုင်ရာ ဥပဒေတွင် ထည့်သွင်းလျာထားရမည်ဖြစ်ပြီး လွှတ်တော်က အတည်ပြု ထားသော ရသုံးခန့်မှန်းခြေငွေစာရင်း လျာထားမှုတွင် မပါဝင်ခြင်း သို့မဟုတ် လုံလောက်မှုမရှိခြင်းတို့ဖြစ်ပါက နိုင်ငံတော်မှ ချေးယူငွေများနှင့် စပ်လျဉ်းသည့် အရင်း၊ အတိုးနှင့် ငွေချေးယူမှုကုန်ကျစရိတ်များကို အချိန်မီပေးဆပ်နိုင်ရေး ဆောင်ရွက်ရမည်။

၃၈။ ဘဏ္ဍာရေးနှစ်ကုန်ဆုံးပြီးနောက် ခြောက်လထက် နောက်မကျစေဘဲ ဝန်ကြီးသည် ပြည်သူ့ကြွေးမြီစီမံခန့်ခွဲမှုဆောင်ရွက်ချက်များ၊ အာမခံချက်များနှင့် ငွေထုတ်ချေးခြင်းနှင့် စပ်လျဉ်း၍ နှစ်ပတ်လည်အစီရင်ခံစာကို ပြည်ထောင်စု လွှတ်တော်သို့ တင်ပြရမည်။ နှစ်ပတ်လည်အစီရင်ခံစာတွင် အောက်ပါတို့ကို ထည့်သွင်းဖော်ပြရမည်-

- (က) ပြည်သူ့ကြွေးမြီစီမံခန့်ခွဲမှုမဟာဗျူဟာဆိုင်ရာ သတင်းအချက် အလက်နှင့် ၎င်း၏ ရည်ရွယ်ချက်၊ ဘဏ္ဍာရေးနှစ်အတွင်း ယင်း မဟာဗျူဟာနှင့်အညီ အကောင်အထည်ဖော်ဆောင်ရွက်နေသည့် အခြေအနေ၊
- (ခ) ပြည်သူ့ကြွေးမြီစီမံခန့်ခွဲမှုရည်ရွယ်ချက်များ အောင်မြင်စေရန် ဆောင်ရွက်ရာတွင် ကြွေးမြီစီမံခန့်ခွဲမှုမဟာဗျူဟာ၌ပါဝင်သော သတင်းအချက်အလက်များနှင့် ကြွေးမြီစီမံခန့်ခွဲမှုဆောင်ရွက်ချက် အခြေအနေ၊
- (ဂ) ဘဏ္ဍာရေးနှစ်အတွင်း ချုပ်ဆိုခဲ့သော ချေးငွေစာချုပ်အသစ်များ အားလုံး၏ စည်းကမ်းသတ်မှတ်ချက်များ၊
- (ဃ) အစိုးရအဖွဲ့၊ တိုင်းဒေသကြီး သို့မဟုတ် ပြည်နယ်အစိုးရအဖွဲ့များ၊ စည်ပင်သာယာရေးအဖွဲ့များနှင့် နိုင်ငံတော်ပိုင်စီးပွားရေးအဖွဲ့ အစည်းများက ချေးယူထားသော ကြွေးမြီလက်ကျန်စုစုပေါင်း၊
- (င) ပြန်လည်ပေးဆပ်ရန် ပျက်ကွက်နိုင်သည့်အခြေအနေများအရ ချေးငွေအမျိုးအစားခွဲခြားခြင်းအပါအဝင် ထုတ်ချေးငွေနှင့်ထပ်ဆင့် ချေးငွေ၏ လက်ကျန်စာရင်း၊
- (စ) ငွေတောင်းဆိုလာနိုင်ခြေရှိသော အာမခံအမျိုးအစားပါဝင်သည့် နိုင်ငံတော်က ထုတ်ပေးထားသော အာမခံချက်များအားလုံးစာရင်း။

၃၉။ ပြည်ထောင်စုစာရင်းစစ်ချုပ်ရုံးသည်-

- (က) ပြည်ထောင်စုစာရင်းစစ်ချုပ်ဥပဒေနှင့်အညီ ပြည်သူ့ကြွေးမြီနှင့် စပ်လျဉ်းသော စီမံခန့်ခွဲမှုဆိုင်ရာဆောင်ရွက်ချက်များ၊ မူဝါဒများ နှင့် လုပ်ငန်းစဉ်များကို နှစ်စဉ်စစ်ဆေးရမည်။
- (ခ) ပြည်ထောင်စုစာရင်းစစ်ချုပ်ဥပဒေနှင့်အညီ စစ်ဆေးထားသည့် စာရင်းစစ်အစီရင်ခံစာများနှင့် စာရင်းစစ်ဆေးတွေ့ရှိချက်များကို နိုင်ငံတော်သမ္မတသို့ တင်ပြသည့်နှင့်တစ်ပြိုင်နက် ပြည်ထောင်စု လွှတ်တော်သို့ အစီရင်ခံတင်ပြရမည်။
- (ဂ) အစိုးရကြွေးမြီနှင့်စပ်လျဉ်းသော စီမံခန့်ခွဲမှုလုပ်ဆောင်ချက်များ၊ မူဝါဒများနှင့် လုပ်ငန်းစဉ်များကို အနည်းဆုံး (၃) နှစ် တစ်ကြိမ် စစ်ဆေးရမည်။

အခန်း (၁၂)

ဘဏ္ဍာရေးဝန်ကြီးဌာန၏တာဝန်များ

၄၀။ ဘဏ္ဍာရေးဝန်ကြီးဌာနသည် ပြည်သူ့ကြွေးမြီ၊ နိုင်ငံတော်၏ အာမခံချက် ရှိသည့်ကြွေးမြီ စာရင်းမှတ်တမ်းတင်ခြင်းနှင့် အစီရင်ခံခြင်း စသည့် ကြွေးမြီစီမံ ခန့်ခွဲမှုကို ဆောင်ရွက်ရန် တာဝန်ရှိသည်။

၄၁။ ဘဏ္ဍာရေးဝန်ကြီးဌာန၏ လုပ်ငန်းတာဝန်များမှာ အောက်ပါအတိုင်း ဖြစ်သည်-

- (က) ကာလလတ်ကြွေးမြီစီမံခန့်ခွဲမှုမဟာဗျူဟာနှင့် ငွေချေးယူရေး အစီအစဉ်တို့ကို ပြုစု၍ ဘဏ္ဍာရေးဝန်ကြီးဌာန အင်တာနက် စာမျက်နှာတွင် ဖော်ပြရန်၊
- (ခ) အစိုးရကြွေးမြီနှင့်စပ်လျဉ်းသော စီမံခန့်ခွဲမှုဆောင်ရွက်ချက်များ၊ အာမခံချက်များ၊ ထုတ်ချေးငွေများနှင့်သက်ဆိုင်သည့် နှစ်ပတ်လည် အစီရင်ခံစာကို ဘဏ္ဍာရေးဝန်ကြီးဌာန၏ အင်တာနက်စာမျက်နှာ တွင် ဖော်ပြရန်၊
- (ဂ) ဝန်ကြီး၏ ခွင့်ပြုချက်ဖြင့် ပြည်သူ့ကြွေးမြီနှင့် အများပြည်သူနှင့် သက်ဆိုင်သော အာမခံဖြင့်ရယူထားသည့် ကြွေးမြီဆိုင်ရာသတင်း အချက်အလက်များ၊ စာအုပ်စာတမ်းစာစောင်များ ထုတ်ဝေဖြန့်ချိရန်၊
- (ဃ) ဤဥပဒေနှင့် ကာလလတ်ကြွေးမြီစီမံခန့်ခွဲမှုမဟာဗျူဟာတို့နှင့် အညီ အစိုးရကြွေးမြီကို စီမံခန့်ခွဲရန်၊
- (င) မြန်မာနိုင်ငံတွင် ထုတ်ဝေရောင်းချသည့် ငွေချေးသက်သေခံ လက်မှတ်

များအတွက် ထုတ်ဝေရောင်းချသည့် အချိန်ဇယားကို ရေးဆွဲ ပြင်ဆင်ရန်၊

(စ) လေလံရလဒ်များအတည်ပြုခြင်းအပါအဝင် ငွေချေးသက်သေခံ လက်မှတ်များ ထုတ်ဝေရောင်းချခြင်းကို စီမံခန့်ခွဲရန်၊

(ဆ) မြီရှင်များနှင့် ညှိနှိုင်းဆွေးနွေးမှုများတွင် ပါဝင်ဆောင်ရွက်ရန်နှင့် အစိုးရငွေချေးယူမှုများအားလုံးအတွက် ဝန်ကြီးအား အကြံပြု ရန်၊

(ဇ) အစိုးရ၏အာမခံချက်များ ထုတ်ပေးရာတွင် ဖြစ်ပေါ်လာနိုင်သည့် ဆုံးရှုံးနိုင်ခြေများကို ဆန်းစစ်၍ ဝန်ကြီးထံသို့ အစီရင်ခံစာပြုစု တင်ပြရန်၊

(ဈ) အာမခံချက်များအတွက် ဖြည့်ဆည်းပေးဆပ်နိုင်ရန် အစိုးရက ကျခံသုံးစွဲခဲ့သော အတိုးငွေနှင့် အခြားအသုံးစရိတ်များအပါအဝင် ပေးချေမှုများအားလုံးအတွက် ပြန်လည်ဖြည့်တင်းနိုင်ရေးဆောင် ရွက်ရန်၊

(ည) ထုတ်ချေးငွေများအတွက် ဆုံးရှုံးနိုင်ခြေကို ဆန်းစစ်၍ ဝန်ကြီးထံ သို့ အစီရင်ခံစာပြုစုတင်ပြရန်၊

(ဋ) တိုင်းဒေသကြီး သို့မဟုတ် ပြည်နယ်အစိုးရအဖွဲ့များ၊ စည်ပင် သာယာရေးအဖွဲ့အစည်းများနှင့် နိုင်ငံတော်ပိုင်စီးပွားရေးအဖွဲ့ အစည်းများ၏ ကြွေးမြီဆိုင်ရာ အစီရင်ခံစာများပြုစုရန်နှင့် ကြွေးမြီ အခြေအနေကို စောင့်ကြပ်ကြည့်ရှုရန်၊

(ဌ) ပြည်သူ့ကြွေးမြီလက်ကျန်များ၊ အာမခံချက်များနှင့် ထုတ်ချေး ငွေများကို ကြွေးမြီမှတ်တမ်းတင်ခြင်းနှင့် စီမံခန့်ခွဲမှုစနစ်ဖြင့်အချိန် နှင့်တစ်ပြေးညီ စနစ်တကျရှင်းလင်းတိကျစွာ မှတ်တမ်းတင်ထား ရှိရန်၊

(ဍ) ပြည်သူ့ကြွေးမြီပေးဆပ်ရန်တာဝန်များအားလုံးအတွက် အကြံပြု ရန်၊

(ဎ) နှစ်စဉ် ပြည်ထောင်စု၏ဘဏ္ဍာငွေအရအသုံးဆိုင်ရာဥပဒေ သို့မဟုတ် တိုင်းဒေသကြီး သို့မဟုတ် ပြည်နယ်၏ဘဏ္ဍာငွေအရအသုံး ဆိုင်ရာ ဥပဒေ၏ အစိတ်အပိုင်းအဖြစ် ပြည်သူ့ကြွေးမြီပေးဆပ်မှု နှင့် ချေးငွေထုတ်ယူသုံးစွဲမှုခန့်မှန်းချက်များကို ပြုစုလျာထား ပေးရန်၊

(ဏ) ချေးငွေစာချုပ်များအားလုံးနှင့် ကြွေးမြီစီမံခန့်ခွဲမှုမှတ်တမ်းများ အားလုံးကို လုံခြုံစိတ်ချသောနေရာတွင် စနစ်တကျ သိမ်းဆည်း ထားရှိရန်၊

(တ) ပြည်ထောင်စုဝန်ကြီးဌာနများမှ စာချုပ်ချုပ်ဆိုသော ချေးငွေများ အားလုံးကို မှတ်တမ်းတင်ထားရှိရန်၊

(ထ) နိုင်ငံတကာငွေရေးကြေးရေးအဖွဲ့အစည်းများထံ ထည့်ဝင်ရမည့် အစုရှယ်ယာ၊ ပေးချေခြင်းနှင့်စာရင်းထားရှိရန်၊

(ဒ) အစိုးရအဖွဲ့မှ ချေးငွေထုတ်ယူသုံးစွဲမှုများကို နှစ်ဖက်သဘောတူ ထားသော ချေးငွေထုတ်ယူသုံးစွဲရေးအချိန်ဇယားနှင့်အညီ ကြီးကြပ်ကွပ်ကဲရန်၊

(ဓ) ကြွေးကျန်များ သို့မဟုတ် အခြားပေးရန်တာဝန်များကို စိစစ်၍ ငွေပေးချေသည့်အခါတိုင်း လိုအပ်သည့်စိစစ်မှုများ ပြုလုပ်ရန်၊

(န) ဝန်ကြီးကပေးအပ်သည့် အခြားလုပ်ငန်းတာဝန်များကို ဆောင် ရွက်ရန်။

အခန်း (၁၃)

တားမြစ်ချက်များ

၄၂။ မည်သူမျှ အောက်ပါတို့ကို မပြုလုပ်ရ-

(က) ဘဏ္ဍာရေးဝန်ကြီး၏ ခွင့်ပြုချက်မရရှိဘဲ ငွေချေးယူခြင်း၊ ငွေချေး ယူရန် အလို့ငှာ ညှိနှိုင်းခြင်း၊

(ခ) ပုဒ်မ ၆ တွင် ဖော်ပြထားသော ကိစ္စတစ်ရပ်ရပ်မှအပ အခြားကိစ္စ ရပ်အတွက် ငွေချေးယူခြင်း၊

(ဂ) ဤဥပဒေနှင့်အညီ ငွေချေးယူခြင်းအတွက် ပြန်လည်ပေးဆပ်ရန် ပျက်ကွက်ခြင်း၊

(ဃ) ပုဒ်မ ၂၈၊ ၃၀၊ ၃၂ နှင့် ၃၄ တို့နှင့်အညီ ဘဏ္ဍာရေးဝန်ကြီးဌာနသို့ ပေးပို့ရမည့် သတင်းအချက်အလက်များတင်ပြရန် ပျက်ကွက် ခြင်း။

၄၃။ ပုဒ်မ ၄၂ ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်သူ မည်သူမဆို နိုင်ငံတော်၏ တည်ဆဲဥပဒေတစ်ရပ်ရပ်နှင့်အညီ အရေးယူခြင်း ခံရမည်။

အခန်း (၁၄)

အထွေထွေ

၄၄။ ပုဒ်မ ၁၄၊ ၁၅၊ ၁၆ တို့နှင့်အညီ မြန်မာနိုင်ငံတွင် ထုတ်ဝေရောင်းချသော အစိုးရ ငွေချေးသက်သေခံလက်မှတ်များအားလုံးအပေါ် တည်ဆဲဥပဒေ၊ နည်းဥပဒေများနှင့် စည်းမျဉ်း၊ လုပ်ထုံးလုပ်နည်းပါ ပြဌာန်းချက်များအတိုင်း အခွန်ကျသင့်စေရမည်။

၄၅။ ဤဥပဒေပါ ပြဌာန်းချက်များကို အကောင်အထည်ဖော်ဆောင်ရွက် ရာတွင်-

(က) ဘဏ္ဍာရေးဝန်ကြီးဌာနသည် ပြည်ထောင်စုအစိုးရအဖွဲ့၏ သဘောတူညီချက်ဖြင့် နည်းဥပဒေများ၊ စည်းမျဉ်းစည်းကမ်း များကို ထုတ်ပြန်နိုင်သည်။

(ခ) ဘဏ္ဍာရေးဝန်ကြီးဌာနက လိုအပ်သော အမိန့်ကြော်ငြာစာများ၊ အမိန့်၊ ညွှန်ကြားချက်များနှင့် လုပ်ထုံးလုပ်နည်းများကို ထုတ်ပြန်နိုင်သည်။

၄၆။ The Government Securities Act (INDIA ACT X, 1920, Vol III) ကို ဤဥပဒေဖြင့် ရုပ်သိမ်းလိုက်သည်။